

आकाशवाणी, भोपाल

प्रातःकालीन समाचार

सबसे पहले इस बुलेटिन के मुख्य समाचार :-

- प्रधानमंत्री नरेंद्र मोदी ने ईरानी राष्ट्रपति से की फोन पर बात, शांति और कूटनीति पर दिया जोर
- मुख्यमंत्री डॉ. मोहन यादव ने जयपुर में उद्योगपतियों को दिया प्रदेश में निवेश का न्योता
- ईरान के नतांज परमाणु केंद्र पर हमले के बाद अमेरिका के राष्ट्रपति ट्रंप की नई चेतावनी, होर्मुज स्ट्रेट नहीं खोला तो बिजली संयंत्र होंगे तबाह
- प्रदेश में चार दिन की आंधी-बारिश थमी, अब गर्मी का अलर्ट

पीएम मोदी- ईरान राष्ट्रपति

अमेरिका-इजरायल और ईरान के बीच जारी सैन्य संघर्ष के बीच प्रधानमंत्री नरेंद्र मोदी ने ईरान के राष्ट्रपति मसूद पेजेशिकयन से फोन पर बात की। प्रधानमंत्री ने जरूरी बुनियादी ढांचे पर हमलों की निंदा करते हुए समुद्री रास्ते सुरक्षित रखने पर जोर दिया। उन्होंने कहा कि इस संघर्ष का समाधान केवल बातचीत और कूटनीति के रास्ते ही निकाला जा सकता है। पीएम मोदी पिछले कुछ दिनों में कुवैत, ओमान, फ्रांस, मलेशिया और कतर समेत कई देशों के नेताओं से बात कर शांति की अपील कर चुके हैं।

ईरान नतांज परमाणु केंद्र हमला

ईरान के नतांज परमाणु केंद्र पर हमले के बाद अब अमेरिका के राष्ट्रपति डोनाल्ड ट्रंप ने ईरान को नई चेतावनी दी है। राष्ट्रपति ट्रंप ने कहा है कि अगर ईरान ने 48 घंटों के भीतर होर्मुज स्ट्रेट नहीं खोला तो अमेरिका ईरान के बिजली संयंत्रों पर विनाशकारी हमला करेगा। इस बीच अंतरराष्ट्रीय परमाणु ऊर्जा एजेंसी ने नतांज परमाणु केंद्र को हुए नुकसान की पुष्टि की है और दुनिया से संयम बरतने की अपील की है।

मुख्यमंत्री- जयपुर

मुख्यमंत्री डॉ. मोहन यादव ने कल जयपुर में राजस्थान के उद्योगपतियों से मुलाकात कर उन्हें प्रदेश में निवेश का न्योता दिया। उन्होंने कहा कि मध्य प्रदेश में बेहतर नीतियां, बेहतर अवसर और हर कदम पर सरकार का पूरा सहयोग मिलेगा। इस दौरान इन्सुलेशन एनर्जी के चेयरमैन मनीष गुप्ता ने बताया कि उन्होंने नर्मदापुरम के बाबई-मोहासा औद्योगिक क्षेत्र में 1650 करोड़ रुपये का निवेश किया है, जिससे एक हजार लोगों को रोजगार मिलेगा। राजस्थान एंजल्स ग्रुप ने भी प्रदेश में स्टार्टअप क्षेत्र में बड़े निवेश की बात कही।

## राजनाथ सिंह- युद्ध

उत्तराखण्ड के घोड़ाखाल सैनिक स्कूल के हीरक जयंती समारोह को वर्चुअली संबोधित करते हुए रक्षा मंत्री राजनाथ सिंह ने कहा कि आज युद्ध का स्वरूप पूरी तरह बदल गया है। उन्होंने कहा कि किसी भी देश को अब आर्थिक, साइबर और सूचना युद्ध के जरिए कमजोर किया जा सकता है, इसलिए हर नागरिक को हर वक्त सतर्क और तैयार रहना जरूरी है।

## जल गंगा संवर्धन अभियान

प्रदेश में जल गंगा संवर्धन अभियान चलाया जा रहा है। इस अभियान में प्रदेश के 18 विभाग मिलकर काम कर रहे हैं। इसके तहत गांव-गांव में तालाब, कुएं, चेकडेम और अन्य जल संरचनाओं की सफाई, मरम्मत और पुनर्जीवन का काम किया जा रहा है। स्कूलों में पेयजल गुणवत्ता की जांच और आंगनवाड़ियों में रूफ वाटर हार्वेस्टिंग जैसे काम भी इस अभियान में शामिल हैं। पंचायत एवं ग्रामीण विकास विभाग को इस अभियान का नोडल विभाग बनाया गया है। वहीं मन्दासौर जिले के लुनाहेड़ा गांव में भी जागरूकता कार्यक्रम का आयोजित किया गया।

## इंदौर इलेक्ट्रिक कार हादसा रिपोर्ट

इंदौर में इलेक्ट्रिक कार में आग से हुए हादसे की जांच रिपोर्ट तैयार हो गई है। बिजली कंपनी की शुरुआती रिपोर्ट में कहा गया है कि आग ईवी चार्जिंग पॉइंट से लगी और ओवरचार्जिंग के कारण कार की बैटरी फट गई। बंगाली चौराहे के पास ग्रेटर बृजेश्वरी कॉलोनी में बुधवार तड़के इलेक्ट्रिक कार में चार्जिंग के दौरान लगी आग ने तीन मंजिला मकान को चपेट में ले लिया था। इस हादसे में कारोबारी मनोज पुगलिया और उनकी बहू समेत आठ लोगों की जान चली गई थी।

## रीवा से रायपुर फ्लाइट

रीवा से अब छत्तीसगढ़ की राजधानी रायपुर के लिए सीधी विमान सेवा शुरू हो गई है। एलायंस एयर द्वारा संचालित यह सेवा सप्ताह में तीन दिन उपलब्ध रहेगी। इस नई उड़ान से विंध्य अंचल सीधे छत्तीसगढ़ से जुड़ गया है।

## कृष्णा गौर- विकास कार्य

भोपाल के गोविंदपुरा क्षेत्र में कल पिछड़ा वर्ग एवं अल्पसंख्यक कल्याण राज्यमंत्री कृष्णा गौर ने 90 लाख रुपये से अधिक के विकास कार्यों का भूमिपूजन किया। उन्होंने साकेत नगर में 40 लाख रुपये से सड़क डामरीकरण और धनवंतरी पार्क के विकास कार्य की नींव रखी।

## भाजपा- महिला मोर्चा

मध्य प्रदेश भाजपा ने महिला मोर्चा की नई प्रदेश कार्यकारिणी की घोषणा कर दी है। प्रदेश अध्यक्ष हेमंत खंडेलवाल की सहमति के बाद यह टीम गठित की गई है। अश्विनी परांजपे के नेतृत्व

में बनी इस नई टीम में राजगढ़ से पूर्व कांग्रेस नेता मोना सुस्तानी को प्रदेश महामंत्री की बड़ी जिम्मेदारी सौंपी गई है।

### बीजेपी- चुनाव उम्मीदवार

भारतीय जनता पार्टी ने केरल विधानसभा चुनाव के लिए 11 उम्मीदवारों की तीसरी सूची जारी कर दी है। केरल की 140 सदस्यीय विधानसभा के लिए 9 अप्रैल को मतदान होगा और 4 मई को नतीजे आएंगे। वहीं पार्टी ने पुद्दुचेरी विधानसभा चुनाव के लिए भी पहली सूची जारी की है, जिसमें 9 सीटों पर उम्मीदवारों के नाम घोषित किए गए हैं। इसके अलावा असम विधानसभा चुनाव के लिए दो उम्मीदवारों की दूसरी सूची जारी की गई है।

### प्रहलाद सिंह पटेल- छिंदवाड़ा

प्रदेश के पंचायत एवं ग्रामीण विकास मंत्री प्रहलाद सिंह पटेल ने कल छिंदवाड़ा दौरे के दौरान कई विकास कार्यों का भूमिपूजन किया। उन्होंने छिंदवाड़ा, बिछुआ और चौरई में तीन नए जनपद पंचायत भवनों की नींव रखी। इसके साथ ही चौरई विधानसभा क्षेत्र की दस ग्राम पंचायतों में सामुदायिक भवन बनाने का काम भी शुरू होगा।

### पुलिस- सट्टेबाजी

पुलिस ने प्रदेश में जुआ और सट्टे के खिलाफ बड़ी कार्रवाई करते हुए 86 लाख रुपये से ज्यादा की संपत्ति जब्त की है। इंदौर ग्रामीण पुलिस ने अकेले 28 लाख 67 हजार रुपये से अधिक की संपत्ति जब्त की। वहीं खरगोन जिले में 8 आरोपियों के खिलाफ कार्रवाई की। इनके पास से 11 लाख 5 हजार रुपये की संपत्ति जब्त की गई।

### स्वयं पोर्टल

प्रदेश के उच्च शिक्षा विभाग ने विद्यार्थियों से स्वयं (SWAYAM) पोर्टल पर निःशुल्क पंजीकरण कराने की अपील की है। इस पोर्टल पर उपलब्ध सभी कोर्स और वीडियो लेक्चर पूरी तरह मुफ्त हैं। पंजीकरण की आखिरी तारीख 31 मार्च 2026 है।

### कृष्णा आजीविका स्व-सहायता

बालाघाट जिले के लांजी विकासखंड की 13 महिलाओं ने कृष्णा आजीविका स्व-सहायता समूह से जुड़कर आत्मनिर्भरता की नई कहानी लिखी है। 13 हजार रुपये की छोटी सी राशि से शुरुआत कर इन महिलाओं ने बकरी पालन, जनरल स्टोर और ट्रैक्टर सेवा जैसे कई व्यवसाय खड़े किए। आज समूह की महिलाएं 8 हजार से 25 हजार रुपये तक मासिक कमा रही हैं। समूह की सदस्य

नीरा दशहरे ने समूह की मदद से अपनी तीनों बेटियों को पढ़ाया, जो आज नौकरी करके लगभग एक लाख रुपये महीना कमा रही हैं।

### क्रिकेट- आयरलैंड, आकाशदीप

भारतीय क्रिकेट कंट्रोल बोर्ड ने आयरलैंड दौरे का कार्यक्रम घोषित कर दिया है। भारतीय टीम जून महीने में आयरलैंड के खिलाफ दो टी-20 अंतरराष्ट्रीय मैच खेलेगी। दोनों मैच बेलफास्ट में होंगे। पहला मैच 26 जून को और दूसरा मैच 28 जून को खेला जाएगा। वहीं दूसरी तरफ आईपीएल में कोलकाता नाइट राइडर्स को बड़ा झटका लगा है। तेज गेंदबाज आकाश दीप चोट के कारण इस पूरे सीजन से बाहर हो गए हैं।

### मौसम

अब बात मौसम की। प्रदेश में पिछले चार दिनों से चल रहा आंधी-बारिश का दौर अब थम गया है। इस दौरान 45 जिलों में बारिश हुई और 17 जिलों में ओले भी गिरे। अब तेज गर्मी पड़ने की संभावना है। मौसम विभाग के मुताबिक 26 मार्च से नया पश्चिमी विक्षोभ सक्रिय होने से प्रदेश के उत्तरी और पश्चिमी हिस्सों में बादल छा सकते हैं।

### विश्व जल दिवस

आज दुनिया भर में विश्व जल दिवस मनाया जा रहा है। इस साल की थीम Water and Gender रखी गई है। इसका नारा है- जहां जल बहता है, वहां समानता बढ़ती है। यह दिवस हर साल स्वच्छ जल की अहमियत और जल संरक्षण के प्रति जागरूकता फैलाने के लिए मनाया जाता है।

अब कुछ समाचार संक्षेप में.....

- 1- खंडवा जिले के नया हरसूद में आयोजित तीन दिवसीय “आदिरंग” महोत्सव के कल दूसरे दिन जनजातीय संस्कृति की प्रस्तुतियों का आयोजन किया गया।
- 2- बैतूल जिले में भावांतर भुगतान योजना के तहत सरसों खरीदी 23 मार्च से शुरू होकर 30 मई तक जारी रहेगी। योजना का लाभ लेने के लिए किसानों को अपनी उपज केवल मुख्य मंडी प्रांगण में ही बेचना होगा।
- 3- आगरमालवा जिले में कृषकों को तीसरी ग्रीष्मकालीन फसल लेने हेतु प्रोत्साहित करते हुए जिले में चयनित 1881 किसानों को बीज अनुदान पर वितरित किया जा रहा है।

- 4- रीवा के कृष्णा राजकपूर ऑडिटोरियम में पंडित शंभुनाथ शुक्ल स्मरण समारोह का आयोजन किया गया, इस मौके पर न्यायाधिपति विजय शुक्ल , सांसद जनार्दन मिश्र उपस्थित रहे।
- 5- रायसेन व गुना सहित प्रदेशभर में कल गणगौर पर्व हर्ष उल्लास के साथ मनाया गया